

# Bagşyň aýdymy

Category: Goşgular, Kitapcy  
написано kitapcy | 23 января, 2025  
Bagşyň aýdymy BAGŞYŇ AÝDYMЫ

Il-günüm bar,  
Aýym-Günüm dogup dur,  
Aýdymmyň aşygam köpelýär barha.  
Heý, meniň kalbymda galarmy arman,  
Janym sagka  
Hem-de şu zatlar barka.

Men muňa müň gezek şükür edýärin,  
Ylhammyň gözbaşam buýsançdyr, belki.  
Bu güýjüm,  
joşgunym,  
golum,  
bogazym,  
Bilýänsiň, il-günüm,  
Bary seniňki.

Şatlygym seniňki, gaýgym seniňki,  
Seňkidir saz bilen urýan ýüregim.  
Senden jinnek ýaljak zat gizlän bolsam,  
Haram bolsun iýen duzum-çöregim.

Haram bolsun senden alan alkyşlam,  
Kärimden el üzäge-de taýyn men.  
Günäm barmy?  
gaýgyrma-da,  
buýruk ber,  
Iň bir agyr jezaňa-da kaýyl men.

Çekerin,  
ählisin götür gerdenim,  
Aýan etseň bes günämiň hakdygyn.  
Ýöne sen meň bilen deň bolmagyn-da,

Şonda-da bir zatdan gorap saklagyn.

Ak bilen garanyň parhyn duýmaýan  
Nadan golaýyma aýak basmasyn.  
Dünýäni baş şaýa çalyşýan dellal  
Meniň sungatyma baha kesmesin.

Goragyn şolardan...  
Eger-de birden  
Şeýle jezaly gün gelse golaýa.  
...Gowsy, bogazyma guýgun gurşuny,  
Hem döndergin meni Hajygolaga.

### ■ ÖDENÝAZ NOBATOW AÝDYM AÝDANDA

Ödenýaz Nobatow aýdym aýdanda,  
Göräýmäge hiç zat bolmaýan ýaly.  
Hakykatda welin agyr märekäň  
Bir ýere jemlenip arzuw-hyýaly,  
Bir göwrä öwrülýär. Ol göwre kem-kem  
Gudratly aýdymdan alyp dur ylham.

Ödenýaz Nobatow aýdym aýdanda,  
Süňümüz ýeňleýär batsak-da dere.  
Käte bürgüt bolup daglara çykýas.  
Käte-de sil bolup eňýäs biz ýere  
Soňra bolsa böwet bolup sile biz,  
Topraga suw, bagt gözleýäs ile biz.

Ödenýaz Nobatow aýdym aýdanda,  
Özlerne ýol ýasap gülden-çicekden,  
Uzuklar gopuzyn çalýar-da gelýär,  
Arzygüller gülüp düşýär üçekden,  
Ýigitler gerdenne goýsa «yşk dagyn»,  
Gojalar unudýar sakgalnyň agyn.

Ödenýaz Nobatow aýdym aýdanda,  
Gül örtýär Pendiniň belendin-pesin.  
Şol gül örten sähra bir adam gelýär.

Baş atyp, makullap bagşynyň sesin,  
Tanap, oňa hormat baryn goýýarlar,  
«Nobat bagşy dirilipdir» diýýärler.

Ödenýaz Nobatow aýdym aýdanda  
Duşýan gudratlarma san ýetmez, belkäm,  
Özüniň geçmişi, geljegi bilen  
Galýar ör-boýuna mähriban ülkäm,  
Hasam görke gelyär şahyr beýdinde.  
Ödenýaz Nobatow aýdym aýdanda.

Italmaz NURYYEW. Goşgular